

مارننگ گو جری نیوز بلیٹن مورخہ 13 اپریل 2025

\*\*\*\*\*

یوہ آکا شوانی جموں بے محمد امین انجم تیں خبر سُنو۔

## New CJ

مرکزی سرکار نے با ریں جسٹس ارون پلی غی جموں کشمیر تے لداخ ہائی کورٹ غا چیف جسٹس غے طور تقرری غو اعلان کیو۔ مرکزی وزیر قانون ارجن میگھوال نے ایکس وریاہ جانکاری ساتجھی کرتاں واں کہیو جے بھارتی چیف جسٹس غے نال صلاح مشورہ تیں بعد صدر غی منظوری ملن غے بعد یاہ تقرری ہوئی ہے۔ جسٹس پلی اس ویلے پنجاب تے ہریانہ ہائی کورٹ غا اک جج این۔ اس سلسلہ مانہہ پچھلے ہفتے سپریم کورٹ کو لیجیم نے اُن غی تقرری غی سفارش کی تھی۔ کیونجے چیف جسٹس تاشی رستمان سبکدوش ہو گیا این۔ واضع رہ جے جسٹس پلی غی تقرری اُس دن تیں عمل مانہہ آوے گی جد ویں اپنو کم کاج سنبھالیں گا۔

---

## Marketing Centre Nagrota

مقامی بنیادی ڈھانچہ تے اقتصادی ترقی بارے اک بڑی مضبوطی غے تحت قبائلی امور غا وزیر جاوید احمد رانا نے پنج گرائیں نگر وٹہ منڈی مانہہ کاروبار بارے اک جدید مرکز قائم کرن واسطے 1 کروڑ روپیہ دین غو اعلان کیو ہے۔ دھرتی آبا جن جاتہ گرام اُنکرش ابھیان غے تحت بنایا جان آلو یوہ پروجیکٹ مقامی لوکاں نانہہ تجارت تے معاشی سرگرمیاں واسطے اک تہار مہیا کراوے گو۔ اجتماع نال خطاب کرتاں واں موصوف نے مجموعی ترقی بارے سرکار غا عزم نانہہ ڈہرایو۔ اُنہاں نے پائیدار شروعات غے ذریعے قبائلی طبقہ نانہہ با اختیار بنان آلو وزیر اعلیٰ غو نظریو ڈہرایو۔ واضع رہ جے مرکز مقامی تجارت بدھان تے روزگار غا موقع پیدا کرن واسطے پُر امید ہے۔

---

## GoC Visit

قبضہ لکیر ورتگڑی چوکسی بشکار وائٹ نائٹ کور غا جی اوسی لیفٹنٹ جنرل پی کے مشرا نے با ریں نو شہرہ ، کرشنا گھاٹی تے بہمبر گلی سیکٹراں غو دورو لایو۔ یوہ دورو راجوری تے پونچھ ضلعان مانہہ سلامتی صورتحال تے کاروائی تیاریاں غو جائزو لین واسطے کیو گیو۔ اس موقع ورتجی اوسی میجر جنرل کو شیک مکھرجی وی اُن غے ہمراہ تھا۔ قابل ذکر ہے جے یوہ دورو بھارت تے پاکستان فوجاں بشکار ر فلیگ میٹنگ تیں 2 تہاڑاں بعد مانہہ سامنے آوے ہے۔ دورہ غے دوران میجر جنرل مشرا نے پیشہ وارانہ طریقہ نال ڈیوٹی انجام دین واسطے جواناں غی تعریف کی تے جنگ بندی غی خلاف ورزیاں غا سلسلہ مانہہ خطہ تیں باندے آن آلی رپورٹاں بشکار ر اعلیٰ درجہ غی تیاریاں تے ہمت برقرار رکھن واسطے حوصلہ افزائی کی۔

-----

## Baisakhi

اج بساکھی غو تہوار جموں کشمیر تے شمال بھارت غا دوجا حصاں مانہہ منایو جا رہیو ہے۔ لیفٹنٹ گو رنر منوج سنہا تے وزیر اعلیٰ عمر عبداللہ نے بساکھی غا موقع ورت لوکاں نانہہ مبارکباد دتی ہے۔ اس موقع ورت

لیفٹنٹ گورنر نے انمول خدمات واسطے کساناں غی تعریف کی۔ وزیر اعلیٰ عمر عبداللہ نے بساکھی غی ثقافتی اہمیت اُجاگر کی۔ اُنہاں نے جموں کشمیر مانہ امن تے خوشحالی غی دُعا کی۔

-----

## Tawi River Front

جموں میونسپل کارپوریشن، جموں سمارٹ سیٹی تے محکمہ سیاحت غی ڈائریکٹوریٹ غا تعاون نال اج سورہ پُتری توی ریور فرنٹ ور پُر جو ش طریقہ نال بساکھی منارہی ہے۔ ان تہواراں غو رسمی طور افتتاح کریں گا۔ اسے دوران محکمہ سیاحت بساکھی تہوار غی میزبانی مشہور گلوکاراں سنگ کر رہیو ہے۔

---

## Drug Control Udhampur

نشہ غی بدعت غے خلاف کوششاں غا ایکن حصہ گے طور ضلع انتظامیہ اُدھم پور نے ڈپٹی کمشنر سلونی رائے غی قیادت مانہ دیویکا گھاٹ غا مقام ور اک بیداری پروگرام منعقد کیو۔ یوہ پروگرام نشہ مُکت بھارت ابھیان غے تحت منعقد کیو گیو۔ اس سلسلہ مانہ پروگرام غی صدارت اے ڈی سی پریم سنگھ نے کی۔ پروگرام غے دوران والدین غا نمایاں کردار ور زور پایو گیو۔ اے ڈی سی نے اس ضمن مانہ چلائی جارہی مہم اُجاگر کیں۔

---

## Svandhi Digital

کہر کوٹھاں تے شہری ترقی بارے محکمہ غی طرفوں اک ہفتہ تک چلائی جان آلی مہم مکمل ہو گئی ہے۔ ”سواندھی سے سمردھی“ اور ”میں بھی ڈیجیٹل“ شروعاتاں غے تحت یاہ مہم 17 شہری مقامی اداراں پھر مانہ چلائی گئی۔ اس مہم غی مدد نال 1 ہزار 2 سو تیں متا رہیڑی پھڑی آلاں تے کُنباں نانہ فائندو ملیو۔

-----

## IPL

آئی پی ایل کرکٹ مقابلہ غا سلسلہ مانہ سنرائزر حیدرآباد نے پنجاب کینگس نانہ 8 وکٹاں نال ہرا دیو۔ یوہ مقابلو گئی رات راجیو گاندھی بین القوامی اسٹیڈیم حیدرآباد مانہ کھیڈیو گیو۔ 10 کھیڈاں مانہ سنرائزر غی پنجاب غے خلاف 9 ویں جت ہے۔ اج راجستھان رائلز، رائل چیلنجرز بنگلور غی میزبانی کرے گی۔ یوہ مقابلو بعد دوپہر ساڈھے 3 بجے جے پور مانہ کھیڈیو جائے گو۔ اسے طرح شام ساڈھے 7 بجے دہلی کیپٹل ارون جینٹی اسٹیڈیم دہلی مانہ ممبئی انڈینس غو سامنو کرے گی۔

---

اس غے نال ہی خبراں غو یوہ بلیٹن ختم ہوؤ۔

News Read by:- Mohd Ameen Anjum

News Editor:- Abhilasha Sharma

DEO:- Alam Khan

Skilled:- Rajat Paul